

Il-Mellieha u l-Baħar li jseddaqha

miktub minn David Bartolo

Il-Mellieha u l-baħar. Kemm grajjiet u kemm tifikiriet? Il-Mellieha maqtugħa għaliha wehidha speċjalment fiż-żmien mbiegħed, kellha biża' kbir mill-baħar li jdawwar sew dawn l-inhawi minhabba d-dahliet u qaliet kennin li tipposedi fit-territoju tagħha. Dan il-biża' l-iktar li nferrex kien minhabba li f'dawn il-bajjiet, il-Mislem kien jista' jinżel bla xkiel ta' xejn u jisraq kull ma kien ta' siwi għalih jew għal artu. Maż-żmien dan il-biża' gie mxejlek minn bini ta' difiża ta' kull tip u sura, li llum dawk il-binjiet li ma sfawx mgarrfa mill-ghadu, bosta minnhom sfaw mitluqa u mkissrin mid-dixxendenti ta' dawk li bnewhom bhala ilqugh mill-ghadu li hedded lilhom u lil arthom. Tajjeb ukoll ngħidu li l-baħar ta ukoll l-isem lill-Mellieha, għax il-melħ li minnu hareġ isem il-Mellieha hu sors naturali prim tal-baħar.

Biex nkunu eżatti mill-ewwel, dan l-artiklu umli mhux ha jiffoka fuq id-difiżi li nnew matul iż-żmien ta' katina li ma spiċċat kważi qatt ta' hakkiema barranin li ġew u għamlu li riedu u gēghlu lill-antenati tagħna jkun sefturi tagħhom, kważi dejjem kontra qalbhom. Lanqas mhu ha nikteb fuq il-qerda tal-baħar li kważi qridnieh bl-hekk imsejjah żvilupp, meta suppost kellna nippresservawh biex, fost raġunijiet oħra, nattivaw iktar il-munita barranija f'pajjiżna. Inhallu dan warajna b'dispaċir. Dan l-artiklu se jimragħ l-iktar fuq il-kosta Mellehija, kosta li kważi

ma tispicca qatt. Kosta b'tant ismijiet, tant grajjiet u tant tifikiriet. Ismijiet b'konnessjoni l-iktar mas-sajd u l-hut u l-ġeografija diversa. Grajjiet li għollew lill-Mellieha minn post ta' stkerrih għal post imfittex l-iktar minhabba dan l-imbieriek ta' baħar. Tifikiriet li sawru il-Mellieha ma' dan ir-riżors li l-Hallieq ipprovdilna biex nużawh u nisfruttawh sew. Wiehed mill-ftit riżorsi li jippossjedi ġensna li rabat l-istorja u l-ġeografija ta' din il-qoxra flimkien. Avolja qoxra, l-barrani dejjem tqabad għaliha għax, għalkemm fqira mill-ġid, sinjura fil-posizzjoni strateġika tagħha.

Kif għedt diġa', din il-kitba se ddur sew il-kosta u tfittex sew minn fejn setghu nghataw l-ismijiet, għalkemm dan mhux xi studju toponomiku, imma anki se jolqot xi ftit ukoll xi grajjiet u tifikiriet ta' dawn l-inhawi. Mela ejja ha nibdew dan il-vjaġġ flimkien. Dan il-vjaġġ hu kemmxejn twil u skabruż, l-iktar fejn hemm il-blat ta' l-irdumijiet, u jimrah fuq il-baħar fejn jiġġieldu ta' spiss l-iktar fil-qilla tax-xitwa.

L-ewwel art li nsibu fit-territorju tal-Mellieha, hija l-bajja ta' Ghajn Tuffieha. Din il-bajja li isimha propja hu l-Bajja tal-Mixquqa, hija wahda mill-iktar bajjiet popolari u mfittxija fil-Gzejjer Maltin. Għalkemm hemm marbut dan il-fenonimu ma' din ix-xtajta, ftit jafu li din il-bajja għandha storja kbira u tat kontribut siewi lil artna fin-nisha ta' grajjietha. Din il-bajja kellha u għandha bosta ismijiet. L-isem

antik huwa l-Mixquqa. Minn fejn ġejja din il-kelma? Tghid mill-kelma xaqq? Forsi għax għandha forma ta' bajja mxaqqa bejn l-irdumijiet ta' Blat il-Moghza, li fuq dan is-sies hemm jifrex saħtu torri li bnieh il-Gran Mastru Lascaris(1636-1657) fis-sena 1647¹, u l-irdum tan-Nahhalija, li jiġi taht il-Moghxa ta' Ghajn Tuffieha fil-Lvant ta' Rdum il-Mejjiesa. L-isem Nahhalija jagħti ndikkazzjoni li dan il-post kien jew kollu nahal jew inkella kollu palm. Il-Mejjiesa hija sigra li minnha kienu jagħmlu x-xehed fuq il-bhejjem. Ghajn Tuffieha jista' kien xi wied għax il-kelma ghajn fl-antik kienet tintuza wkoll biex tirreferi għal xi wied li jista' kien mimli bit-tuffieħ jew tadam. Ghaliex seta' kien tadam u mhux tuffieħ? L-antiki, speċjalment il-gabillotti jew il-bdiewa, kienu jirreferu għat-tadam bhala tuffieħ. L-Inglizi tawha l-isem ta' *Military Bay*, l-iktar minhabba l-kamp ta' tahrig li bnew fuq ir-riħ ta' din il-bajja. Tawha wkoll l-isem ta' *Golden Sands*, l-iktar minhabba r-ramel dehbieni ta' din il-bajja dejjem mahsul bil-mewġ u mikul bix-xemx. Kif għedna, din il-bajja għandha hafna x'tirrakonta. Din il-bajja kienet tintuza mill-messaggiera ta' l-Ordni ta' San Ġwann bejn il-Birgu u Sqallija fl-Assedju il-Kbir ta' l-1565. Fix-xaqliba ta' din il-bajja sehħ kraxx ta' ajruplan militari Ngliz fis-snin hamsin waqt tahrig għall-kriżi tas-Suez. Fatt kurjuż li nsibu marbut ma' din il-medda ta' art hu li l-Gran Mastru De Rohan (1775-

1797) taha bhala titlu ta' konti ta' dan il-qasam bhala fewdu lil Ferdinand Theuma Castelletti fis-7 ta' Jannar 1792². Dan Castelletti nergghu nitaqghu mieghu meta nhatar deputat ta' l-Assemblea Nazzjonali taht il-kmand ta' Manuel Vitale fit-taqbida kontra l-Francizi³.

Minn Ghajn Tuffieha sax-xaqliba taç-Çirkewwa ma nsibu kwaži xejn ghajr irdumijiet, minbarra bajja wahda biss, dik tax-Xquq. Bosta huma l-irdumijiet f'din ix-xaqliba li jharsu lejn il-Punent ta' Malta. Fost dawn insibu Ras il-Wahx, Ras in-Nixfa, Irdum id-Delli, il-Qammieh, il-Harq tan-Niġes, Rdum l-Ghawseg, Irdum l-Ikrah, iç-Çumnija, il-Gudja u d-Dahar. Ras il-Wahx, ismu mieghu, ghaliex qisu ponta fil-bahar u jidher jwahhax l-inhawi. Ras in-Nixfa ghax nieqes mill-ilma. Id-Delli ghax fil-ghodu ma jarax xemx u jkun hemm id-dell. Il-Qammieh ghax fl-antik bejn hawn taht it-Torri l-Ahmar u l-Ghadira kien jtkabbar hafna qamh. Il-Harq tfisser xaqq jew qasma u Niġes hu xi haġa mniġġsa jew xi haġa tniġġes. Irdum l-Ghawseh tfisser xitla b'riha helwa li taghmel frott irqiq qisu tut f'April u f'Mejju. Irdum l-Ikrah ismu mieghu u ç-Çumnija hija msemija hekk ghaliex hemm ghar li ghandu l-bokka 'l fuq minn wiçç il-bahar u meta jkun bahar qawwi, il-mewġ jidhol bil-qawwa kollha ġo fih u minn dik il-bokka jtajjar l-ilma f'forma ta' duhhan. Id-Dahar jista' ismu ġie mnissel hekk ghax dahar tfisser art kollha hamrija biex tintuza bhala mixtla. Fl-ahhar ghandna l-Gudja. Gudja tfisser ghalqa fuq gholja. Bl-Gharbi, Kudja tfisser ġebbla jew blata kbira. Barra din il-Gudja u gudjiet ohra f'Malta u Ghawdex hemm ukoll Torre de Cudia fi Trapani Sqallija, Alcudia fi Spanja, u ohrajn fl-Afrika ta' Fuq.

F'din ix-xaqliba semmejna l-bajja tax-Xquq. Din thares lejn il-

Majjistral tal-Mellieha u tigi bejn Qasam Barrani u l-Gudja tal-Qammieh. Din il-bajja jew qala kellha u ghad ghandha bosta ismijiet fosthom il-Prajjet, ix-Xquq,

Anchor Bay u *Popeye Village*. Dawn l-ismijiet kollha ghandhom xi sinifikat partikolari marbut ma' din id-dahla. Il-Prajjet ġejja mill-kelma mkissra Taljana "prato" li tfisser art mergha fejn jirgħu l-annimali. *Anchor Bay* tfisser hafna ghal din il-bajja. Dan l-isem hu konness ma' sajda tradizzjonali Mellehija li llum spiççat ghal kollox - it-Tunnara. Fl-imghoddi l-Mellieha kienet maghrufa ghas-sajd tat-tonn u ghad fadlilna ghajta li kwaži ntesiet ghal kollox: "Tal-Mellieha t-tonn". Dan is-sajd fil-Mellieza żviluppa fi żmien il-Gran Mastru La Vallette (1557-1568) u ssahhah sew fi żmien il-Gran Mastru Pinto (1741-1773) fis-sena 1748. Tant kienet industrija sinonima mal-Mellieha li nafu li t-tunnara Zammit taw xi ghotjiet ġenerużi għall-bini tal-knisja tal-Mellieha (1881-1898)⁴. B'konnessjoni ukoll ma' din is-sajda nsibu fil-Mellieha Triq it-Tonn. *Anchor Bay* originat minhabba l-ankri kbar tas-sajjieda tat-Tunnara li kienu jithallew fuq ir-ramel ta' din il-bajja u ghalhekk l-Ingliżi bdew isejhulha *Anchor Bay*. *Popeye Village* żviluppa fl-ahhar tas-snin Sebghin u fil-bidu tas-snin Tmenin, meta ġie mtella' villagġ ta' l-injam biex jinhadem film ta' *Popeye* f'din il-bajja pittoreska minn kumpanija Amerikana fl-1979. Illum dan l-isem biss għadu jiġi identifikat ma' din il-bajja ghax l-ismijiet l-ohra kwaži ntesew ghal kollox, b'hasra kbira bhal ma ntesiet is-sajda tat-tunnara.

Malli nhallu din ix-xaqliba, tibda l-peninsula tal-Marfa. Din hi l-ahhar art ta' Malta min-naha tat-Tramuntana u l-eqreb lejn il-ġżira ta' Ghawdex. Bejn il-Marfa u Hondoq ir-Rummien f'Ghawdex insibu tul ta' 4 km u 310m ta'

bahar. Qabel is-seklu sittax, din il-peninsula kellha l-isem Grieg ta' Chersoneso li tfisser peninsula. Ghaliex kellha isimha bil-Grieg? Ma tantx insibu postijiet b'ismijiet originali Griegi f'Malta. Tghid f'din il-medda ta' art, il-Bizantini li kienu jahkmu lil Malta bejn is-seklu sitta u s-sena 870, kellhom xi port jew xi użu iehor ghalih permezz li dawn kienu jtkellmu bil-Grieg. Marfa bl-Gharbi tfisser port jew post fejn jillandjaw. Insibu Marfa ohra fi Sqallija, f'Messina. Minhabba dawn l-ismijiet, tghid dan il-post minn dejjem kien iservi ta' port?

Malli nhallu l-irdumijiet ta' Qassisu u ç-Çirkewwa nsibu bajja żghira maghrufa bhala *Paradise Bay* jew il-Bajja taç-Çirkewwa. Çirkewwa tfisser imdawra, ghaliex kennija meta l-Marfa tkun bil-maltemp. Dawn l-inhawi minn dejjem servew bhala port bejn Malta u Ghawdex, l-ewwel il-Marfa u, iktar tard, iç-Çirkewwa. Barra l-konnessjoni tal-Marfa ma' Ghawdex, hemm ukoll il-konnessjoni ma' Kemmuna. Dan ghax fil-Medju Evu, fuq id-dghajsa tal-pass ta' bejn Malta u Ghawdex, kienet tithallas it-taxxa tal-mogħdija. Fi żmien l-Aragonizi, matul il-hakma tar-re Fonzu V (1416-1458), din it-taxxa kellha tintuza biex jinbena torri fuq Kemmuna, imma dan ma sehax hlief fi żmien il-Gran Mastru Alof de Wignacourt (1601-1622) fis-sena 1610. Interessanti nsemmu ukoll hawn li fil-Medju Evu, kien hawn taxxa msejha bhala l-mahras li kienet tithallas fuq kull żewġ bhejjem biex jithallsu l-ghassiesa tal-Mellieha u San Pawl il-Bahar. Il-mahras ġejja mill-kelma hares, biex thares.

Il-vapuri bejn Malta u Ghawdex bdew jahdmu fl-1887. Fi żmien il-hakma Ngliza fl-1876 ġew ivvutati 40 lira biex jinbena moll fil-Marfa u fl-1923 ġew ivvutati 115 lira biex jinbena moll għall-iżbark fiç-Çirkewwa u iehor

fil-Marfa. Fl-1934 gew ivvutati 140 lira biex jinqata' l-blat biex il-passiġġieri jkunu jistgħu jinżlu mill-vapur b'inqas periklu. Naraw ukoll li fl-1938 intefqu 981 lira 10-3 biex sar breakwater u giet irrangata t-triq fir-Ramla tal-Bir. Fl-1977, il-vapuri ta' Ghawdex bdew jużaw il-moll il-ġdid iktar komdu u spazjuż li nbena fiċ-Ċirkewwa, flok dak tal-Marfa⁵. Kienu bosta dawk il-vapuri li użaw il-moll tal-Marfa li isimhom għadu jgħib nostalgija ma' l-anzjani tagħna. Kienu bosta t-traġedji li laqtu lil dawn il-vapuri jew qxur tal-bahar ohra. Hawn ha nsemmi tlieta minnhom fil-qasir. Dawn kienu l-*Imperial Eagle* li gie mgħarraġ mill-Ġermanizi fis-6 ta' Mejju 1942 fil-port ta' l-Imġarr. Il-Bancinu li għereq f'maltempata fil-lejl ta' bejn it-22 u t-23 ta' Jannar 1957, l-Imġarr ukoll⁶. Kien hemm ukoll it-traġedja ta' Hondoq ir-Rummien meta għereq luzzu li kien telaq mill-Marfa fejn mietu 23 ruh u salvaw 4 biss, nhar it-30 ta' Ottubru 1948⁷.

Nerġghu nduru sew fuq il-peninsula tal-Marfa u nghaddu għax-xaqliba ta' l-vant; l-Ahrax. Tajjeb ukoll insemmu li peress li dan il-lisien ta' art fih hafna dahliet kennin u ramlin, l-Ordni ta' San Ġwann bena għadd ta' fortifikazzjonijiet għad-difiża. F'din il-linja nbnew xi disa' postijiet tad-difiża. Qable it-Tieni Gwerra Dinjija l-Ingliżi ukoll bnaw għadd ġmiel ta' *beachposts* u *pill boxes* biex iħarsu l-inhawi f'każ ta' invażjoni.

L-Ahrax ismu miegħu għax hu mkien fejn insibu irdumijiet bi blat tal-qawwi u iebes. Hawn insibu ukoll id-Dragnara. Dan huwa għar fil-bahar li huwa meraviljuż, speċjalment meta jintlaħaq mir-raġġi tax-xemx. Dragnara fiha żewġ tifsiriet. Wahda li minhabba li meta jkuñ il-maltemp, il-bahar jagħmel hafna hsejjes u jirbombja u n-nies kienu jimmaġinaw li hemm xi dragun, u l-ohra hi li n-

nies ta' l-ghassa tal-kavallerija kienu jissejhu draguni u hawn, fuq dan il-post, kienet tinzamm l-ghassa minn April sa Settembru, li fl-imghoddi kien l-aktar żmien tajjeb għat-tbahhir. Wara hawn insibu l-Irdum l-Ahrax, jew kif inhu l-aktar magħruf bhala tal-Madonna. Fuq dan is-sies kien hemm kappella tal-Kunċizzjoni li nbriet b'xi weghda minn xi sajjied li heles mill-gharqa flimkien ma' shabu. Din il-knisja maż-żmien waqgħet u fl-1961 inbriet ohra ġdida iktar 'il ġewwa. Minn hawn tibda 'd-dahla meraviljuża ta' l-Ghadira. Hawn l-ewwel li nsibu hi Dahlet ix-Xilep, imsemmija hekk għall-hut magħruf bhala x-xilep. Minn hawn nghaddu għall-Irdum il-Hmar. Dan imsemmi hekk għax f'dan il-post tidhol hafna il-huta magħrufa bhala l-hmar. Insibu wkoll il-Marbat. Dan imsemmi hekk minhabba li hawn kienu jorbtu d-dghajjes tattunnara. Hemm ukoll l-Parisot, Ta' l-Imgharrqa u Ghajn Bakrat. Il-Parisot magħruf hekk minhabba li kien fi żmien il-Gran Mastru Parisot De La Vallette (1557-1568) li dahlet it-Tunnara. Tajjeb li hawn insemmu dettal zghir, li Parisot mhux parti minn ismu, imma l-post fejn tweled fi Franza fl-1494.

Wara dawn il-postijiet nidhlu fil-bajja propja ta' l-Ghadira, bajja kbira bi storja twila. Tissemma kwazi f'kull fażi ta' l-istorja ta' Malta, l-aktar fl-Assedju l-Kbir meta sorgiet hawn l-ghajnuna minn Sqallija taht il-kmand ta' Don Garcia ta' Toledo f'Settembru 1565, u fit-tieni Gwerra Dinjija meta kien hemm ibbażati parti mill-8th Army taht il-kmand tal-General Montgomery. Hawn ukoll parti kbira tat-truppi Franciżi mill-kontingent ta' Genova taht il-kmand tal-General Baraguay D'Helliers zbarkaw fl-10 ta' Ġunju ta' l-1798. Jiddomina ukoll il-bajja nsibu t-Torri l-Ahmar jew ta' Santa Agata mibni

fl-1649 mill-Gran Mastru Lascaris (1636-1657). Dettal iehor konness ma' din il-bajja hu li hawn min isostni li fil-Medju Evu, il-familja nobbli ta' Inguanez jew Desguanez kienu jzommu l-flotta tagħhom. Insibu fid-dokumenti li din il-familja kellha xi artijiet lejn dawn in-naħat fosthom Mizieb ir-Rih (il-Mizieb?)⁴. Tgħid ukoll hemm xi konnessjoni bejn ta' Inguanez u Ġnien Ingraw?

Minn hawn naslu Ghajn Żejtuna, imsemmi hekk għax fl-imghoddi kien hemm hafna sigar taż-żebbuġ, u mbagħad insibu Ras il-Griebeġ, hut li jidhol fl-inhawi. Hawn jibda Selmun, l-ahħar territorju tal-Mellieha min-naħa ta' l-vant. Territorju mifruq fuq bosta widien u qaliet, territorju bi storja kbira u mqanqla. L-ewwel dahla ta' din l-art hija l-Imġiebah, imsemmi hekk għan-naħal. Fuq din il-qala' nsibu l-irdum ta' Ghajn Hadid, imsemmi hekk għax hawn min jgħid li kien f'dan il-post kien hemm xi nixxieġha ta' l-ilma li kien ikun fih il-hadid. Fuq dan l-irdum għad fadal ir-rovini tat-torri li bena l-Gran Mastru De Redin (1657-1660), fil-1657 li waqa' b'terremot f'Ottubru 1856.

Nghaddu għat-Taqtighat u niġu għall-blata l-bajda taht il-blata u nduru għas-Salini. Is-Salini, ismu miegħu sinonimu mal-Mellieha u l-melħ. Timrah sewwa fuq dawn l-inhawi nsibu l-fortizza ta' Selmun jew *Fort Campbell* mibnija fil-1937 waqt il-kriżi ta' l-Abissinja (illum Etjopja) u ssemiet għall-General Sir David G. Campbell li kien Gvernatur ta' Malta bejn l-1931 u l-1936. Bi dritt hawn insibu il-gzejjer ta' San Pawl, il-post fejn jaħsbu li San Pawl nkalja. Dawn il-gzejjer huma sinonimi ma' Selmu, kemm f'dik li hi storja kif ukoll geografija. Bejn Selmun u dawn il-gzejjer kull ma hemm hu kanal zghir u dejjaq. F'dan il-kanal l-Ingliżi fl-ahħar gwerra kienu gharrqu d-*Destroyer Kingston*

biex jinblukkaw dan il-font u jkunu jistghu jilqghu ahjar minn fuq il-bahar l-attakki ta' l-għadu. Insibu ukoll Irdum il-Bies, it-Trunciera u Ras il-Miġnuna. Il-Bies hu speċi ta' falkun u t-Trunciera hu fejn nsibu it-Trunciera Espina, li bena De Redin fl-1658. Hawn insibu l-ahħar qala' f'din ix-xaqliba li hi fil-limiti tal-Mellieha. Din hi il-Mistra li tfisser post mistur, għalkemm hu daqsxejn mistur qeda dmiru sew fin-nisġa ta' ġensna. Ta sehmu fil-bini tal-*breakwater* tal-Port il-Kbir fl-1903 fejn il-blokki tiegħu tlestew f'dan il-post. Ta sehmu ukoll fl-istorja ta' l-avvjazzjoni ta' Malta peress li kien bażi tas-*Sea Planes* kemm qabel il-gwerra meta kienet tużah il-kumpanija Taljana Ala Littoria u kemm fil-gwerra meta użah il-militar. Din il-bajja ġiet attakkata darbtejn mill-għadu, fis-7 u fl-10 ta' Marzu 1941.

Hawn tispicċa l-istorja tagħna.

Tispicċa bhala vjaġġ żgħir mhux bhala glorja jew tkompliġa. Vjaġġ żgħir bi ftit tentufiet fuq l-aspetti li nsibu jagħqu il-Mellieha mal-bahar. Dan l-artiklu umli tiegħi hu biss ftit mill-istorja u l-ġeografija u t-toponomija marittima li tipossjedi l-Mellieha. Nispera li dan l-artiklu ikun il-prekursur ta' iktar ġabra ta' tagħrif fuq dan is-sugġett tant vast. L-iktar li nixtieq hu li l-ġentili qarrejja japprezzaw iktar din il-holqa bejn storja u ġeografija u toponomija, u niproteġu dak li fadal. Inhegġeg lil kulhadd, speċjalment liż-żgħar, biex jitgħallmu u jieħdu bis-serje ta' iktar l-istorja ta' artna. Pajjiż bla storja hu bħal siġra mingħajr gheruq; pajjiż bla storja hu pajjiż bla hajja. L-istorja thegġek iktar tapprezza x'ghamlu l-antennati tagħna, u tgħina nifhmu li dak li ghamlu ghamlu għalina, u għalhekk jiddependi minna li nsalvawh għax hu parti mill-wirt tagħna lkoll.

Nixtieq niringrazzja lil kull min ha paċenzja u qara dan l-artiklu. Nagħmel ukoll appell biex min jixtieq jgħini biex tkompli tingabar l-istorja tal-Mellieha, jikkuntatjawni permezz ta' l-*email* daveli@keyworld.net. Grazzi bil-quddiem lil kulhadd.

Referenzi:

- 1 David Bartolo. Id-difiża militari madwar il-Mellieha, matul iż-żminijiet. Lehen l-Imperial, Vitorja 1999.
- 2 Joseph Galea . Malta Timeline.
- 3 Carmelo Testa. Miż-żewġ nahat tas-swar 1979.
- 4 Kunsill Lokali Mellieha. Il-Mellieha mal-milja taż-żmien 2002.
- 5 Anton Gauci. Pajjiżi taht l-Ingliżi.
- 6 Anton Gauci. Hwejjeġ li rajna 1986.
- 7 Joseph Galea. Art Twelidi 1984.

Kotba oħra:

- The Knights of Malta*. Joseph Attard 1992.
- Malta taht l-Ingliżi*. Jesmond Grech 1997.
- Selmun u l-Inħawi*. Paul P. Borg 1989.